

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ

॥ ಉತ್ಸವಸ್ತುಬಕಃ ದ್ವಾದಶಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಹಾಲಕ್ಷ್ಮಣ್ಯ ನಮಃ

|| ಉತ್ಸವಸ್ತಬಕಃ ದ್ವಾದಶಃ ||

ವಿಖ್ಯಾತ ವಿಭವಾ ಸಾ ಮಾಂ ವಿಷ್ಣುಪತ್ನೀ ವಿಲೋಕತಾಂ |
ವಿಪುಲಾನುತ್ಸವಾನ್ ಯಸ್ಯಾ ವಿರಿಂಚ್ಯಾದ್ಯಾ ವಿತನ್ವತೇ || 12.1 ||

ವಿಧಿಶಿವಪ್ರಮುಖಾ ವಿಬುಧೇಶ್ವರಾಃ
ವಿವಿಧಮಚ್ಯುತಪತ್ನಿ ತವೋತ್ಸವಂ |
ಅಕಲಯನ್ ಸಕಲಸ್ಯ ಶರೀರಿಣೋ
ನಿರವಧೀರವಧೀರಯಿತುಂ ವ್ಯಧಾಃ || 12.2 ||

ನಿರುಪಮಂ ಯುವಯೋಃ ಶುಭಮುತ್ಸವಂ
ಜನನಿ ಲೋಕಯಿತುಂ ಧೃತಕೌತುಕಾಃ |
ಉಪಗತಾ ಕಿಲ ಕಾಽಪಿ ಪರಾ ತ್ವರಾ
ಪುರವಧೂರವಧೂತಗೃಹಕ್ರಿಯಾ || 12.3 ||

ಜನನಿ ಸತ್ತ್ವರಚಂಕ್ರಮಸಂಭ್ರಮೇ
ಚರಣತಃ ಪತಿತೌ ಮಣಿನೂಪುರೌ |
ತವ ಮಹೋತ್ಸವ ಭೂಭಜನೋನ್ಮಿಷತ್ -
ಕುತುಕಯಾ ತು ಕಯಾಚಿದನಾದೃತೌ || 12.4 ||

ತವ ಮಹೇ ಗತಿಮಾಂದ್ಯಕೃತೌ ಕುಚಾ -
ವಿತಿ ರುಷಾ ಚಲಿತಾಶು ರಮೇಽಪರಾ |
ಅನುಗೃಹೀತತದಂಚಲನಿರ್ಗಲನ್ -
ನವಸರಾವಸರಾತ್ಯಯಭೀರುಕಾಃ || 12.5 ||

ಶ್ರುತಭವನ್ಮಹವಾದ್ಯರವಾ ಜವಾತ್
 ಪಥಿ ರಮೇ ಚಲಿತಾಭರಣಸ್ವನೈಃ |
 ಶ್ರುತರುತೇಽಂತರಿತೇಽಸ್ಮಿ ಸುವಂಚಿತೇ -
 ತ್ಯಪರಯಾ ಪರಯಾ ಹಸಿತಾ ವಧೂಃ || 12.6 ||

ಮಹಮಹೀಭಜನೋತ್ಕಲಿಕಾಕೃತ -
 ದ್ರುತಗತಿಃ ಶ್ಲಥಪುಷ್ಪಸರಾಽಪರಾ |
 ಕೃತವತೀವ ಮುದಾ ಕುಸುಮಾಂಜಲಿಂ
 ತವ ರಮೇ ವರಮೇಖಲ ಮಧ್ಯಮಾ || 12.7 ||

ಮಹಜುಷಸ್ತವ ದೇವಿ ಸಿಸೇವಿಷಾ
 ದಿಶತಿ ಮಂದಗತೇರಪಿ ಸದ್ಗತಿಂ |
 ತದಿಹ ದಿವ್ಯಗತಿಂ ವಿತರಿಷ್ಯಸಿ
 ತ್ವಮಮಲೇ ಮಮ ಲೇಖದುರಾಸದಾಂ || 12.8 ||

ಅಭಿಚಕಾಂಕ್ಷ ಮನಃಪ್ರಭವಂ ಜವಂ
 ಚರಣಯೋರಪಿ ಕಾಚನ ಸಾದರಾ |
 ಕಲಯಿತುಂ ಭವತೀಂ ಕಲಶಾಂಬುಧೇಃ
 ದುಹಿತರಂ ಹಿತರಮ್ಯಮಹೋತ್ಸವಾಂ || 12.9 ||

ಜನನಿ ತಾಮರಸೋದರಸೋದರ -
 ಶ್ರಿಯಮವೇಕ್ಷ್ಯ ಸವಿಸ್ಮಯಮುತ್ಸವೇ |
 ನ ತತ್ಯಪುರ್ನರದೈವತಯೋಷಿತಃ
 ಶುಭವತೀಂ ಭವತೀಂ ಸಹ ಶೌರಿಣಾ || 12.10 ||

ಪ್ರಿಯತಮಾರ್ಪಿತಯಾವಕಪಾದಯಾ
 ತವ ಮಹೋತ್ಸವ ಭೂರ್ನ ಯಯಾ ಸ್ತ್ರಿಯಾ |
 ದ್ರುತಮಗಾಮಿ ಪದೋರ್ನ ಪರಂ ಧೃತಃ
 ಕುಪಿತಯಾಽಪಿ ತಯಾರುಣಿಮಾ ದೃಶೋಃ || 12.11 ||

ಅಭಿವೃಷಾಚಲಮಾಪತತಾಂ ದ್ರುತಂ
 ತವ ರಮೇ ಪರಮೋತ್ಸವಲಿಪ್ಸಯಾ |
 ಅಜನಿ ನೋ ಪಥಿಭಿಃ ಸಮಯಾತ್ಯಯೋ
 ದಿವಿಷದಾಂ ವಿಷದಾಂತರಿತ್ಯೈರಪಿ || 12.12 ||

ಪ್ರಸ್ಯಮರಾಗರುಧೂಪಪರಂಪರಾ -
 ಸುರಭಿತಾಃ ಶುಭದೀಪಶತಾದೃತಾಃ |
 ತ್ರಿಯುಗಪತ್ನಿ ಮಹೋತ್ಸವಭೂಮಯಃ
 ಸುರಚಯಂ ರಚಯಂತಿ ಸವಿಸ್ಮಯಂ || 12.13 ||

ತವ ಮಹ ಪ್ರತಿನಂದನಕಂಪಿತೈಃ
 ಸುರತರೋಃ ಶಿಖರೈಃ ಸ್ವಯಮೀರಿತಾಃ |
 ಜನನಿ ವೇಂಕಟಶೈಲಮಭೂಷಯನ್
 ಸುಮನಸೋ ಮನಸೋ ಹರಣಕ್ಷಮಾಃ || 12.14 ||

ಶುಭತರಾಭರಣಾಭರಣಾತ್ಮನಾ
 ರುಚಿತರಂಗಪಿಶಂಗಿತ ಸದ್ಮನಾ |
 ಜನನಿ ಸಾರ್ಥಯಸೇ ಮರುತಾಂ ಮಹೋತ್ -
 ಸವಪುಷಾ ವಪುಷಾಽನಿಮಿಷಾ ದೃಶಃ || 12.15 ||

ಮಧುಜಿತಾ ಸಮಮುತ್ಸವಮಂಟಪೇ
 ಸ್ಥಿತವತೀಂ ಭವತೀಮವಲೋಕಿತುಂ |
 ಅಭಿರುಚಿಃ ಪುನರಾತ್ತಕುತೂಹಲೈಃ
 ನಿಜಗೃಹೇ ಜಗೃಹೇ ನ ವಧೂಜನೈಃ || 12.16 ||

ಅಧಿಮಹೋತ್ಸವಮರ್ಣವಕನ್ಯಕೇ
 ಪರಮಭಕ್ತಿಜುಷಾಂ ಪ್ರಣತಿಸ್ತವ |
 ತನುಧನುರ್ಲತಯಾ ಸುದೃಶಾಂ ಗುರು -
 ಸ್ತನತಯಾ ನತಯಾ ಸುಕರಾಽಭವತ್ || 12.17 ||

ಭಜನಹರ್ಷಜ ನಾಟ್ಯಜವೋಚ್ಚಲನ್ -
 ಮುಕುಟಲೋಲಮರುತ್ಸರಿದುತ್ಥಿತ್ಯೈಃ |
 ಜಲಕಣೈರ್ಭವದುತ್ಸವಮೇದಿನೀಃ
 ಶಶಿಶಿರಾಃ ಶಿಶಿರಾಃ ಕುರುತೇ ರಮೇ || 12.18 ||

ತ್ರಿಣಯನೇನ ವಿನಮ್ರಶಿರಃ ಕ್ಷರತ್ -
 ತ್ರಿದಶಸಿಂಧುಮಹೋರ್ಮಿಭಿರುತ್ಸವೇ |
 ಕಿಮಪಿ ಪಾದ್ಯಮದಾಯಿ ಪದಾಬ್ಜಯೋಃ
 ನತವತಾ ತವ ತಾಮರಸಾಲಯೇ || 12.19 ||

ತವ ಮಹೇ ಮಿಲಿತಾತ್ ತ್ರಿದಶೀಗಣಾತ್
 ನ ಬಿಭಿದೇ ನರಲೋಕ ವಧೂಜನಃ |
 ತ್ವದವಲೋಕನವಿಸ್ಮಯತೋ ಯತೋ
 ಜನನಿ ಮೇ ನ ನಿಮೇಷಮವಾಪ ಸಃ || 12.20 ||

ಪ್ರಣಯಿನಾ ಸಮಮುತ್ಸವಮಂಟಪೇ
 ಸ್ಥಿತಿಮತೀಂ ಭವತೀಂ ಪ್ರಣಿನಂಸವಃ |
 ಹರಿಗಿರಿಂ ಹರಿಪತ್ನಿ ಸಮಾಶ್ರಿತಾಃ
 ತ್ರಿದಿವಿನೋ ದಿವಿ ನೋಪಯಯುಃ ಸ್ಪೃಹಾಂ || 12.21 ||

ಅಧಿಮಹಂ ಭವತೀಂ ಕಮಲೇ ಸ್ತುವನ್
 ಅಭಿಮುಖಃ ಸ್ತಿಮಿತೇಕ್ಷಣಮಗ್ರತಃ |
 ಅಪಿ ಸುರೇಷ್ಟಸುರೇಷು ನರೇಷು ವಾ
 ಶಿರಸಿ ಕೋ ರಸಿಕೋ ನ ದಧೇಽಂಜಲಿಂ || 12.22 ||

ಅಧಿಮಹೋತ್ಸವಮಪ್ಸರಸಾಂ ಗಣೈಃ
 ಸಹ ರಮೇ ಪರಭಕ್ತಿಜುಷಸ್ತ್ವಯಿ |
 ಪುಲಕಿನಃ ಕಲಗದ್ಗದಗೀತಯೋ
 ಮುನಿಜನಾ ನಿಜನಾಟ್ಯಮದರ್ಶಯನ್ || 12.23 ||

ಉಪಗತೋತ್ಸವದಿವ್ಯಗೃಹಾಂಗಣಃ
 ಕಮಲವಾಸಿನಿ ಸಂಯಮಿನಾಂ ಗಣಃ |
 ನಿಗಮಸೌರಭಶೋಭನಯಾ ಸ್ತುತಿಂ
 ಸ ಹಿ ಗಿರಾಽಹಿಗಿರಾವಕರೋತ್ ತವ || 12.24 ||

ಮಧುವಿರೋಧಿಪುರಂದ್ರಿ ಮಹೋತ್ಸವೇ
 ಶುಭಗುಣಗ್ರಥಿತಾ ಕಿಲ ಮಾಲಿಕಾ |
 ಸ್ತವಮಯೀ ಸ್ತುತೈಸ್ತವ ಕೈರ್ಗಿರಾಂ
 ನ ಕಲಿತಾ ಕಲಿತಾಡನ ಕಾಂಕ್ಷಿಭಿಃ || 12.25 ||

ತವ ಮಹೇ ಸ್ತವಕೋಟಿಚಿಕೀರ್ಷಯಾ
 ದೃಗಧಿಕಾ ರಸನಾಶ್ಚಕಮೇ ರಮೇ |
 ರಚಯಿತುಂ ಸ್ತವಮೇಕರಸಜ್ಜಯಾ
 ಕೃಶತಮಂ ಶತಮನ್ಯುರಿತತ್ರಪಃ || 12.26 ||

ತವ ಹರೇರ್ದಯಿತೇ ದೃಢಭಕ್ತಿತಃ
 ಚತಸೃಭಿಃ ಶ್ರುತಿಭಿಶ್ಚತುರಾನನಃ |
 ಅಭಿನುತಿಂ ತನುತೇ ಸ್ಮ ಮಹೋತ್ಸವೇ -
 ಷ್ವಹರಹರ್ಹರಹರ್ಯಭಿನಂದಿತಾಂ || 12.27 ||

ಜನನಿ ಗಂಧವಹೈರ್ಭವದುತ್ಸವೇ
 ಖಗಪತಿಃ ಶ್ರುತಿಸೌರಭಶೋಭನೈಃ |
 ಶ್ರಮಹರೈರ್ಜನಿತೈರ್ನಿಜಪಕ್ಷತಿ -
 ವ್ಯಜನತೋ ಜನತೋಷಣಮಾತನೋತ್ || 12.28 ||

ತನುಭೃತಾಂ ತವ ದೇವಿ ಮಹೋತ್ಸವೇ
 ನಟನಗಾನನತಿಸ್ತವನಾದಯಃ |
 ಪರಮಭಕ್ತಿಭರಾದಿಹ ನಾಭವನ್
 ಶ್ರಮಕರಾ ಮಕರಾಲಯಕನ್ಯಕೇ || 12.29 ||

ಪದಯುಗಂ ತವ ಭಕ್ತಿಭರಾದಹಂ
 ಪ್ರಥಮಿಕಾಮುಪಗಮ್ಯ ಸುರಸ್ತ್ರಿಯಾ |
 ಹರಿಪುರಂದ್ರಿ ಮಹೇಽಂಗಜಿತಸ್ಪುರತ್
 ಕನಕಯಾ ನ ಕಯಾ ಪರಿಚರ್ಯತೇ || 12.30 ||

ದಿನಕರಂ ತಮಸಾಮಿವ ರಾಜಯಃ
 ಕಮಲವಾಸಿನಿ ಕಲ್ಮಷಪಂಕ್ತಯಃ |
 ಅಪಿ ವಿಲೋಕಯಿತುಂ ಪ್ರಭವಂತಿ ತೇ
 ಜನಮಹೋ ನ ಮಹೋತ್ಸವದರ್ಶಿನಂ || 12.31 ||

ತವ ಮಹೇ ಸುರದಾನವಮಾನವ
 ಪ್ರಭೃತಿಪಾದಹತಿಪ್ರಭವೈ ರಮೇ |
 ಕ್ಷಿತಿರಜೋನಿಚಯೈಃ ಸ್ಥಗಿತಾತಪೋ
 ದಿನಕರೋ ನ ಕರೋತಿ ಜನವ್ಯಥಾಂ || 12.32 ||

ಅಥ ತವಾಸ್ಯವಿಧೋರವಲೋಕನಾತ್
 ಸುರಕರಾಂಬುರುಹಾಣಿ ಮಹೋತ್ಸವೇ |
 ಮುಕುಲಿತಾನ್ಯುಡುಪಂಕ್ತಿಪರಿಸ್ಪುರನ್
 ನವರದೇ ವರದೇ ಕಮಲಾಲಯೇ || 12.33 ||

ಮುಕುಲಿತಂ ನಿಯಮೇನ ಕರಾಂಬುಜೈಃ
 ಮುದಿತಮಕ್ಷಿಚಕೋರಕುಲೈಃ ಸತಾಂ |
 ತವ ಮಹೇಽಂಬ ಹರೌ ನಯನೀಭವತ್
 ರವಿವಿಧೌ ವಿವಿಧೌಜಸಿ ಭಾತ್ಯಪಿ || 12.34 ||

ತವ ಸಿಷೇವಿಷಯಾ ವಿಷಯಾಂತರ -
 ತ್ಯಜನನಿಶ್ಚಲಚೇತಸ ಉತ್ಸವೇ |
 ಪ್ರಜಹುರಂಬ ತಪೋಽಪಿ ಪರಾಶರ -
 ಪ್ರಭೃತಯೋ ಭೃತಯೋಗಕಲಾಃ ಸ್ವಯಂ || 12.35 ||

ಸುಮನಸೋ ಮುನಯಶ್ಚ ತವೋತ್ಸವೇ
 ತ್ರಿದಿವಧೇನುಪಯೋರಸಧಾರಯಾ |
 ವಿರಚಯಂತ್ಯಭಿಷೇಕವಿಧಾನಮ್ಯಕ್ -
 ಚಯ ಜುಷಾಂ ಯಜುಷಾಂ ಪ್ರಕರೈ ರಮೇ || 12.36 ||

ವಿಧಿಶಿವಾದಿಸುರೇಷು ತವೋತ್ಸವೇ
 ವಿರಚಯತ್ಸ್ವಭಿಷೇಚನಮಿಂದಿರೇ |
 ಮನುಶತಂ ಮುನಿಮಾಣವಕಾಃ ಸ್ಫುಟ -
 ಧ್ವನಿ ಜಗುರ್ನಿಜಗುರ್ವಭಿಚೋದಿತಾಃ || 12.37 ||

ತವ ಮಹೇಷ್ಟಭಿಷೇಕವಿದೌ ಕೃತೇ
 ಜಗದಶೇಷಮಗಾದಪತಾಪತಾಂ |
 ತದಿದಮದ್ಭುತಮಂಬ ಫಲಿಸ್ಥಲಾತ್
 ಫಲಗತಿರ್ಲಗತಿ ಸ್ಮ ಪರತ್ರ ಯತ್ || 12.38 ||

ಅಥ ತವೋತ್ಸವಧಾಮ್ಮಿ ಬುಧಾಃ ಸುಧಾ -
 ಕರಸಹೋದರಿ ಸಾದರಮರ್ಚಯನ್ |
 ಸುರಭಿಳೈರ್ಭವತೀಂ ಶ್ರುತಷಟ್ ಪದಾ -
 ರವಕುಲೈರ್ವಕುಲೈರಪಿ ಚಂಪಕೈಃ || 12.39 ||

ಮಧುಲಿಹಾಂ ಭವದಂಘ್ರಿಸಮರ್ಪಿತ -
 ಪ್ರಸವವಾಸವತಾಂ ಕಮಲೇ ತದಾ |
 ಸುರಕಿರೀಟಗತಾಜ್ಜಗ್ಮಹೇ ಭಿದಾ
 ರವಲವೈರ್ಬಲವೈರಿಶಿಲಾಕುಲಾತ್ || 12.40 ||

ಸುಮನಸೋ ಭವದಂಘ್ರಿಜುಷಾಂ ರಮೇ
 ಸುಮನಸಾಮನುಷಂಗತ ಉತ್ಸವೇ |
 ತವ ಪದಾಂತಿಕಭಾಜಮಪೂಜಯನ್
 ಸುಮಲಿನಾಮಲಿನಾಮಪಿ ಮಂಡಲೀಂ || 12.41 ||

ಸ್ವಶಿರಸಾ ದಧತಃ ಕುಸುಮಂ ಮುದಾ
 ಸುಮಹಿತಾ ಇತಿ ನಾದ್ಭುತಮುತ್ಸವೇ |
 ಚರಣಯೋಃ ಸುರಪಂಕ್ತಿಭಿರರ್ಪಿತಂ
 ತವ ನರಾ ವನರಾಶಿತನೂಭವೇ || 12.42 ||

ಪನಸಚೂತಫಲಾದಿಭಿರುಜ್ಜ್ವಲಂ
 ಸರಸಸೂಪಮಪೂಪಶತಾವೃತಂ |
 ಅಥ ನಿವೇದನಮಂಬ ಸುರೈಃ ಕ್ಷರದ್ -
 ಘೃತವರಂ ತವ ರಮ್ಯಮಕಲ್ಪ್ಯತ || 12.43 ||

ಜನನಿ ಶೇಷತಯಾ ಭೃಶಮುತ್ಸುಕೈಃ
 ತವ ನಿವೇದಿತಶೇಷಮಭುಜ್ಯತ |
 ಸುಮಧುರಂ ಸುಮನೋಭಿರಥೋತ್ಸವಾ -
 ಪವರಕೇ ವರಕೇತನಭೂಷಿತೇ || 12.44 ||

ಅಥ ಸುಧಾನ್ಯಭವಂ ಜನಮೋದನಂ
 ಜನನಿ ಮಾನಸರಂಜನಮೋದನಂ |
 ಭವದವೇಕ್ಷಣಸಂಸ್ಕೃತಮತ್ತಿ ಯೋ
 ರಸನಯಾ ಸ ನ ಯಾಚತಿ ತಾಂ ಸುಧಾಂ || 12.45 ||

ಅಧಿಭವದ್ಭವನಾಗ್ರವಿತರ್ದಿಕಂ
 ಜನನಿ ಜಾಗ್ರತ ಏವ ಜಯಾದಯಃ |
 ಅಗಣಯನ್ನಮರಾನಪಿ ತಾವಕೇ
 ಘನಮಹೇ ನ ಮಹೇಂದ್ರಪುರಃಸರಾನ್ || 12.46 ||

ಜನವಿಮರ್ದಶಮೋದ್ಯತನಿರ್ದಯೋದ್ -
 ಭಟಚಮೂಪತಿವೇತ್ರಹತಿಸ್ಪೃಶಾಂ |
 ಪ್ರಹೃತಿರಸ್ತಿ ಮದಂಬ ಮಹೇ ತವಾ -
 ಚನಕೃತಾಂ ನ ಕೃತಾಂತಕೃತಾಂತತಃ || 12.47 ||

ತವ ಮಹೋತ್ಸವವೈಭವದರ್ಶಿನಾಂ

ತನುಭೃತಾಂ ವಿವಿಧೈಃ ಸ್ತವನಾದಿಭಿಃ |

ಪ್ರಮುದಿತಾ ಕಮಲೇ ಭವತೀ ಸತೀಃ

ಅಪರಿಪೂಃ ಪರಿಪೂರಯತಿ ಶ್ರಿಯಃ || 12.48 ||

ಜನನಿ ತಸ್ಯ ಜನಸ್ಯ ವೃಥಾ ಸುಧಾ -

ಸಹಭವೇ ವಿದಧೇ ವಿಧಿರೀಕ್ಷಣೇ |

ಯ ಇಹ ನಾನುಭವೇದಲಸಸ್ತವೋ -

ತ್ಸವರಸಂ ವರಸಂಮದಕಾರಣಂ || 12.49 ||

ಭವದೀಯೋತ್ಸವವಿಭವಂ

ಫಣಿಪತಿವಾಚಸ್ಪತಿಪ್ರಭೃತಿವರ್ಣ್ಯಂ |

ಕಥಮಲ್ಪಧಿಯಃ ಕವಯಃ

ಕಥಯಂತು ಕ್ಷೀರಧೇಃ ಕನ್ಯೇ || 12.50 ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಉತ್ಸವಸ್ತಬಕಃ ದ್ವಾದಶಃ ||